



ERITREAN REVOLUTIONARY DEMOCRATIC FRONT

**ህዝብታት ኤርትራ፡
ንጽገና ዝጸውር ሕቆ የብሎምን!!**

ጽገና ወይ ምጽጋን ዝብል ቃል፡ ብተራ ትርጉሙ፡ ምዕራይ፣ ምምሕያሽ ወይ ምልግጋብ ማለት እዩ። ብመንጽር መሰረታዊ ባህርያት ስርዓታት፡ ትርጉሙ ክረክ እንክሎ፡ መሰረታዊ ፖሎቲካዊ ባህሪ ከይተለወጠ፡ ኣብ ገለ ዘኸፍኡ መዳያት ናይ መልክዕ ምቅይያር ወይ ምምሕያሽ ብምግባር፡ ቀጻልነቱ ምውሓስ ማለት እዩ። ጽገና፡ ኣብ ጨቆንቲ ፖሎቲካዊ ስርዓታት፡ ኣብ ልዕሊ ህዝቢ ዝወርዱ ዓባይቲ ግፍዕታት፡ ነቶም ናይ ጭቆና ግፍዕን ቀንዲ መንቀሊ ዝኾኑ ፖሊሲታት፣ መምርሒታትን ኣዋጃትን ከይተንከፍካ፡ ንውልቀ ሰባት ተሓተቲ ብምግባር፡ ካብ ዓይኒ ህዝቢ ኣልጊሰካ፡ ኮሓሒልካ ክቕጽል ምግባር ማለት እዩ፤ ኣብ ህዝባዊ ዲሞክራሲያዊ ስርዓታት ዝግበር ጽገና ግን፡ መሰረታዊ ረብሓታት ህዝቢ ብዝበለጸ ንምጥንኻር ዓሊሙ ዝካየድ ምምሕያሽ እዩ። ስለዚ ጽገናዊ ለውጢ፡ ኣብ ጨቆንቲ ስርዓታትን ህዝባዊ ዲሞክራሲያዊ ስርዓታትን፡ ብትሕዝቶ ይኹን ብዕላማ ከምዝፈላለ ምግንዛብ የድሊ።

ኩሉ ከምዝግንዘቡ፡ ብንቕሓት ዘይተዓጠቐ ህዝቢ፡ ናይ ጽልኡን ሕራኒኡን ቀንዲ ቱኸረት፡ ኣብ ቀንዲ ባህርያት ናይቲ ኣረጊት ስርዓት ኣይኮነን ዘነጻጽር። ናብቶም ኣተግበርቲ ዝኾኑ፡ በብዕለቱ ዝርእዮም ውልቀ-ሰባት እዩ ኣጸብዕቱ ዘወጣውጥ። እዚ ትሑት ደረጃ ንቕሓትዚ፡ ነቶም ቡቲ ስርዓት ቀንዲ ተረባሕቲ ዝኾኑ፡ ወሳኒ ናይ ስልጣን ቦታ ዝዓተሩ፡ ካብ ዓይኒ ህዝቢ ዝተኸወሉ ላዕለዎት ኣለፍቲ፡ ዕድመ ስልጣናዎም ንምንዋሕ፡ ጽኑዕ ዕርዲ ኮይኑ የገልግሎም። በብእዋኑ ነቶም ህዝቢ ዘምርርምን ዝጸልኦምን ታሕተዎትን ማእከሎትን ኣለፍቲ ካብ ቦትኦም ብምልጋስ፡ ወይ ድማ፡ ህዝቢ ኣብ ዘይዕዘቦ ዝገበየ ስልጣን ብምሃብ፡ ህልውና ፖሎቲካዊ ስርዓቶም ከውሕሱ ዝበለጸ ዕድል ይህበም። ቡቲ ካልእ ሸነኽ፡ ህዝቢ ካብቶም በብዕለቱ ምስኡ ዝውዕሉ ኣፈጻምቲ ኣካላት ሰጊሩ፡ ኣብ ልዕሊ መራሒ ሃገር ጽልኡ ናብ ዝለዓለ ጥርዚ በጸሑ፡ እምነቱ ኣብ ዝጸንቀቐሉ እዋን ድማ፡ ህልውናን ቀጻልነትን ናይቲ ስርዓት ብመሰረቱ ከይተቐየረ እንክሎ፡ ንላዕለዎት መራሕቲ ሃገር፡ ብሓይሊ ይኹን ብዘተ ብምእላይ፡ ናይ መልክዕ ለውጢ ብምግባር ዝፍጸም እዩ።

ቡቲ ይኹን ቡቲ፡ ኣብ ሓደ ፖሎቲካዊ ስርዓት ዝግበር ጽገናዊ ለውጢ፡ ኣብ ልዕሊ ውልቀ ኣለፍትን ሓደ ሓደ ነቲ ኣረጊት ስርዓት ዘመላኸውዎን ናይ ህዝቢ ጊዝያዊ ቀልቢ ዝስሕቡ ዘይመሰረታዊ ናይ ፖሊሲን መምርሕን ምምሕያሽ ብምግባር፡ ቁጠዕን ምልዕዓልን ህዝቢ ንምዝሕሓል ዝጠቅም እዩ። ጸገንቲ ኣይልታት፡ ብሰፊሕን ንቕሕ ተሳትፎ ህዝብታትን ፖሎቲካዊ ኣይልታትን ሃገራዊ ቅዋም ኣየጽድቑን፤ ፖሎቲካዊ ስልጣን፡ ብድምጹ ህዝቢ ጥራሕ ክውሰን ዝቕበሉ ኣይኮነን፤ ንዘላቕን ዘተኣማምንን ሰላም ኣይሰርሑን፤ ናይ ብሄራት መሰልን ማዕርነትን ክምልሱ ብቕዓት የብሎምን፤ ናይ ኣረስታይ ናይ መሬት ሕቶን ምዕራይ ተጠቓምነትን ኣየረጋግጹን፤ ንኣቀኛ ፍትሕን ርትዕን ደው ኣይብሉን፤ ኮታስ ኣብ ልዕሊ ኣረጊት ፖሎቲካዊ ስርዓት ስር ነቀል ዝኾነ ለውጢ ንምምዝጋብ ባህርያቶም ብፍጹም ኣይፈቑደን ምባል ይከኣል። ውዲሎም ሓዲሮም ድማ፡ ምስ ህዝቢ ናብ ዘይተዓረቕ ጎንጸ ምእታዎም ዘይተርፍ ይኸውን።

ይዚ ኣብ ላዕሊ ዝተጠቐሱ፡ ብኣብነት ንምጥንኻር፡ ዝስዕብ ናይ ቀረባ ሕሉፍ ሓባራዊ ተሞክሮና ምክካር ይጠቅምዩ። ካብ መጀመርታ 70ታት ጀሚሩ፡ ዘውዳዊ ኣገዛዝእ ሃጻይ ሃይለስላሴ ኢትዮጵያ፡ ብውሽጡ እናቐንቆነ፡ መነባብሮ ህዝቢ እናኸፍኦ ምስ ከደ፡ ነጻነታዊ ተጋድሎ ህዝብታት ኤርትራ ሓዊሰካ፡ ገባራይ፣ ተማሃራይ፣ ናይ መንግስቲ ሰራሕተኛን ሸቃላይን ኢትዮጵያ፡ ካብ ጫፍ ናብ ጫፍ ኣንጻር ንጉሳዊ ኣገዛዝእ ተላዓላ። ሃጻይ ሃይለስላሴ፡ ኣብ ካብነኦም ናይ ውልቀ ሰባት ለውጢ ብምግባር ናይ ህዝቢ ቁጠዕ ከዘሓሕሉ ፈተኑ። እንተኾነ ግን፡ ሕቶ ህዝብታት ኢትዮጵያን፡ ነጻነታዊ ተጋድሎናን፡ ትንፋስ ክህቦም ኣይከኣሉን። ቡቲ ካልእ ገጽ ግን፡ ዘዚ ካብ ጫፍ ናብ ጫፍ ዝተወለዐ ምልዕዓል፡ ብብቕዓት መራሕ፡ ንንጉሳዊ ኣገዛዝእ ሃጻይ ሃይለስላሴ ካብ ሱሩ ዝምሑን፡ ስልጣን ንህዝቢ ከረክብ ዝኸኣል ቅኑዕን ዱልዱልን መራሕ ውድብ ኣይተመሰረተን። መስርሕ ነጻነታዊ ተጋድሎናውን፡ ዘዚ ኣዝዩ ብሱል ዝኾነ ወድዓዊ ኩነታት ብብቕዓት ኣብ ረብሓ ህዝብና ከውዕል ዝኸኣል ብቕዕ መራሕ ውድብ ኣይረኸበን።

አብ ልዕሊ ዘውዳዊ አገዛዝኣ ሃይለስላሴ ዝዓመጸ ህዝቢ፡ ሰኣን ብቐዕ መሪሕ ውድብ ኣብ ዕንደንይ ኣብ ዝወደቐሉ እዋን፡ ነዚ ዕድልዚ ክጥቀመሉ ዝበቐዎ፡ ብሽም ግዝያዊ ወታደራዊ ደርግ ዝተወደበ፡ ናይ ማእከሎትን ታሕተዎትን ወታደራዊ ሰበ ስልጣናት ምትእኽባብ ነበረ። እዚ ምትእኽባብዚ ንተበለጽቲ ሙሁራት(ከም በዓል መኤሶን) ኣብ ጎድኑ ኣሰለፉ፡ ኣዝዮም ገስገስቲ ዝመስሉ ጭርሖታት እናቃልሑ፡ ንሃጺይ ሃይለስላሴን ሚኒስትራቶምን ኣብ ቀይዲ ብምውዓል፡ ብሽም ጊዝያዊ ወታደራዊ ደርግ፡ ፖሎቲካዊ ስልጣን ተቐጻጸረ። ንህዝቢ ብሓፈሻ፡ ናይ ገጠር ሓረስታይ ድማ ብፍላይ፡ ኣብ ጎድኑ ንምስላፍ “መሬት ንሓራሲኡ” ዝብል እዋናዊ ጭርሖ ኣቃልሑ። እዚ ጭርሖዚ ነቲ ብመሳፍንቲ ኣምሓሩ ልሙዕ መሬቱ ተመንዚዑ፡ ኣገልጋሊ ክኸውን ተፈሪዖ ዝነበረ ናይ ደቡብን ኦሮሞን ሓረስታይ፡ ንግዝይኡ ኣብ ጎድኑ ወታደራዊ ደርግ ክስለፍ ገበሮ። ፋሽስታዊ ስርዓት ደርጊ፡ ብሓደ ወገን ናይ ኢትዮጵያ ሶሻሊዝም እናጨርሖ ኣብ ጎድኑ ሶቪት ሕብረት ክስለፍ እንክሎ፡ በቲ ካልእ ወገን ድማ፡ “ኢትዮጵያ ትቕደም” ዝብል ትምክሕተኛ ጭርሖ እናቃልሑ፡ ናይ ህዝቢ መሰረታዊ ሕቶታት ዲሞክራሲን ናይ ህዝባዊ ስልጣን ሕቶን ብሓይሊ ንምዕፋን፡ መሰል ምዝራብ፣ ምጽሓፍ፣ ምውዳብን ሰላማዊ ስልፊ ምክያድን፡ ብአዋጅ ኣብ ምእጋድ ጥራሕ ኣይተወሰነን። “ብውሽጡ ዝሓሰበን ዘተሓሳሰበንውን ዘይምሕር ስጉምቲ ከምዝውሰደሉ ከቢድ መጠንቀቕታ ኣመሓላለፈ። ኣብ ሓጺር እዋን፡ ንዝተፈጠረ ናይ ስልጣን ባዶነት ተበሊጹ፡ ብናይ ህዝቢ ጭርሖታት ተጎልቢቡ ፖሎቲካዊ ስልጣን ንበይኑ ዝበሓተ ፋሽስታዊ ጉጅለ ደርጊ፡ ንሕቶ ህዝብታት ኢትዮጵያ ብዘይምሕር ንምድቋስ፡ ንክተማታት ብደም ክዕለቕልቑን ጊዜ ኣይወሰደሉን።

ብመንግስቱ ሃይለማርያም ዝተመርሖ ፋሽስታዊ ስርዓት ደርጊ፡ “ኣብ ምብራቕ ዝተረገገበ ዓወት ኣብ ሰሜን ክድገም እዩ” ዝብል ፋሽስታዊ ጭርሖ ተሓንጊጦ፡ ንተሓኤ-ጀብሃን ህግሓኤን ንምድምሳስ፡ ብሶቭየት ሕብረት ዝተደገፈ ሰፊሕ ወታደራዊ ወፍሪ ኣካየደ። ሰውራና፡ ብፋሽስታዊ ስርዓት ደርጊ ዝተፈነወሉ ሰፋሕቲ ወታደራዊ ወራራት፡ ከቢድ ዋጋ ዘኸፈሉ-ምኡ እንተኾነ፡ ሳላ ጽኑዕ ፍቕሪ ሃገር፣ ጽንዓትን ተወፋይነትን ህዝብታት ኤርትራን ተቐጥሶቲ ደቁን፡ ኣብ መወዳእታ ኣላሽ ኢሊ፡ ሃገራዊ ነጻነትና ጋህዲ ኮነ። ህዝብታት ኢትዮጵያ ድማ፡ ብመሪሕነት ኢህወደግ ንፋሽስታዊ ስርዓት ደርጊ ደምሰሱዎ።

ነዊሕን መሪርን ብረታዊ ተጋድሎና፡ ድሕሪ ናይ 30 ዓመታት ምርብራብ፡ ብመሪሕነት ህግሓኤ እዩ መዐለቢ ዝረገገ። እዚ ካብ ሚዳ ጀሚሩ ብልዕልነት ኢሳይያስ እናተመርሖን ውልቀ ዝና ኢሳይያስ ብሰፊሖ እናሰበኸ ዝመጸ ህግሓኤ፡ ኣብ ዕድመ ቃልሱ ብዙሓት ዲሞክራሲያውያንን ሓርበኛታትን ተጋደልቲ እናበልዎ ዝገበለ ውድብ እዩ፤ ምስ ህዝቢ ይኹን ኣብ ውሽጢ ውድብ፡ ፍጹም ጸረ ዲሞክራሲያዊ ኣሰራርሓ እናማዕበለ ምምጽኡ ሕሊፍ ታሪኹ ምስክር እዩ። መሪሕነት ህግሓኤ፡ “ሚዳ ኤርትራ ካብ ሓደ ውድብ ንላዕሊ ኣይጸውርዩ እዩ” ዝብል በሓቲ ጭርሖ ሓዘዮ ኣሰመራ ዝኣተወ። በዚ መርህዚ ሃገር ዝተቐጻጸረ ሓይሊ፡ ኣብ ጸባሕ ሓርነት፡ ብዙሕነት ናይ ሰልፍታት ዝፈቐድ ዲሞክራሲያዊ ስርዓት ክተክል፡ ፖሎቲካዊ ባህሪ ጥፍጹም ከምዘይቅበሎ ዘጠራጥር ኣይነበረን። ስለዝኾነውን፡ ወርሒ ኣብ ዘይመልእ ጊዜ፡ ኣብ መዓልቲ ሰማእታት፡ 20 ሰኔ 1991፡ መላኺ ኢሳይያስ፡ “ካብ ሎሚ ንደሓር ብሰም ውድባት ሓሸውዩ ኣይፍቀድን እዩ፤ ብሰም ውድባት ምጥቕስ ከም ከቢድ ገበን እዩ ዝቐጸር...” ወዘተ ክብል ብዕለ ኣፍለጠ። ኣብ ልዕሊ፡ ሕቶ ሰላም፣ ዲሞክራሲ፣ ነጻ ምንቅስቃስ ፖሎቲካዊ ሰልፍታት፡ ከታ ኣብ ልዕሊ መጻኢ ዕድል ህዝብታትና ቅሉዕ ዙፍት ኣወጀ።

ገባራ-ሓዳጊ ኢሳይያስ፡ ኣብ-መንበር ህግሓኤ፡ ካብ ድሮ ነጻነት ጀሚሩ ንህዝብታትና ከም ወርቂ ዘብሎጭልጨ፡ መብጻዓታት ከምዝኣተወሎም ኩሉ ዝክክር እዩ። ኣብ ድሮ ነጻነት 1990፡ ብምክንያት ባሕቲ መስከረም ምስ ድምጺ ሓፋሽ ኣብ ዘካየደ ቃለ ምልልስ ምዝካር ጥራሕ ኣኻለ እዩ። ኢሳይያስ ኣፈወርቂ፡ ንዝቐረበሉ ሕቶ ዝሃዕ መልሱ፡- “ኤርትራ፡ እንቋቑሖ ዘበርከተን ሚላዮን ቅርሺ ዝሃበን፡ ማዕረ ዝነብሩሉ፡ ማሕበራዊ ፍትሒ ዝሰፈና ሃገር ክትከውን እያ” ዝብል ነበረ፤ ብሓደ ወገን ዘይትግበሩ መብጻዓታት እናደርደረ፡ በቲ ካልእ ወገን ድማ፡ ተቐውሞ ህዝብና፣ ተጋደልቲ ህግሓኤን ፖሎቲካዊ ሓይልታትን ንምድቋስ፡ ሰፊሕ ዜናውን ወታደራውን ወፍርታት እናካየደ፡ ገባርን ሓዳግን ዝኾነሉ ፋሽስታዊ ስርዓት ተኸለ። እነሆ ድማ ድሕሪ 20 ዓመታት፡ ሃገርን ህዝብን ኤርትራ ለኪሙ ክጠፍእ፡ ኣብ ቀልቀል ውድቀት ይርከብ። ብምኳኑውን ሎሚ ኩነታት ህዝብታትናን ሃገርናን ህጽጽ ለውጢ ዝጠልቡሉ ኣዝዩ ተኣፋፊ ኩነታት ንርከብ።

ሃገርና ኤርትራን ህዝብታታን ኣብ ሓደገኛ ኩነታት ወዲቐም ኣብ ዝርከቡሉ እዋን፡ ዝተፈላለዩ ጭርሖታት ዝተሓንገጡ፡ ውልቀ-ሰባት፣ ጉጅለታትን ፖሎቲካዊ ሓይልታትን ኤርትራ፡ ላዕልን ታሕትን ክብሉ ይረኣዩ ምህላዎም ዘገርም ኣይኮነን። ብርግጽ እዞም ዝተፈላለዩ መልካዓት ዝሓዙ ምንቅስቃሳት፡ ህሉው ኩነታት ህዝብታትና ዝፈጠሮምኡ እንተኾነ፡ ሓይልን ቅኑዕን መስመር ዝሓዘ ብቐዕ መሪሕ ውድብ ብዘይ-ምህላው፡ ኣረኣኢያታቶም ክፈላለን ዓቕምታቶም ክበታተንን ምኳኑ ኣዝዩ የሰክፍ።

ከምቲ ኣብ ላዕሊ ክጥቀስ ዝጸንሖ፡ ህጽጽን ቀዳማይን ሕቶ ህዝብታትና፡ ህልውናኦምን ቀጻልነቶምን ምውሓስ እዩ። ስድራታት ኤርትራ፡ ገደብ ኣልዕ ሃገራዊ ኣገልግሎት ኣብቂዑ፡ ደቆም ሓቕ፡ፎም ከምህሩ፣ ከመርዑውን ወለዶ ክትክኡን ይደልዩ፤ ምስ ሸምገሉ ክጥወሩ፣ ዝሞተ ብክብሪ ክቐበር ይደልዩ። ከም ህዝቢ ማሕበራዊ ዝምድናታቶም ክቡራት ባህልታቶምን ከይተበረዙ ክዕቀቡን ናብ መጻኢ ወለዶ ክሰጋገሩ ይደልዩ። እዚ ድማ፡ ብዘይ ዘላቕ ሰላም ዝክኣል ኣይኮነን። ዘላቕ ሰላም ድማ፡ ንፋሽስታዊ

ስርዓት ሕግደፍ ብምውጋድ ጥራሕ ዝረጋገጸ እዩ። ድሕሪ ውድቀት ፋሽስታዊ ስርዓት ሕግደፍ ድማ፡ ናይ ህዝብታትና ህልውናን ቀጻልነትን ዘተኣማምን ውሕስነት የድልዮ። ሰብአውን ዲሞክራሲያውን መሰላቶም ዝሕሉ፡ ፖሎቲካዊ ተሳትፎኦም ዘማዕብልን፡ ቁጠባዊ ተጠቓምነቶም ዘረጋግጽ፣ ብሄራዊ መሰሎምን ማዕርነቶምን ዘውሕስ፣ ናይ እምነት ነጻነቶም ዘኸብር፣ ብሰፊሕ ተሳትፎኦም ዝጸደቐ ሃገራዊ ቅዋም ክህልዎም ይደልዩ። ኣብ ክሊ ቅዋም ኮይኖም ብድምጻም ዝመርጹዎ፣ ዝቆጸጸሩዎን ዝቐይሩዎን እሙን ኣገልጋሊኦም ዝኾነ ህዝባዊ ዲሞክራሲያዊ መንግስቲ ክተኸሉ ይደልዩ። እዚኦም ኩሎም ብሰንኪ ፋሽስታዊ ስርዓት ሕግደፍ ዝሰኣኑዎም መሰረታዊ ረብሓታት እዮም። ዘተኣማምን ህልውናንን ቀጻልነትን ህዝብታት ኤርትራ ዝውሓስ ድማ፡ እዞም ኣብ ላዕሊ ዝተጠቐሱ መሰረታዊ ረብሓታት ክማልኡ እንተኸኢሎም ጥራሕ እዮም። ንስርዓት ሕግደፍ ብምጽጋን ብፍጹም ኣይኮነን።

እዞም ኣብዚ እዋንዚ ንተኣፋፊ ኩነታት ሃገርና ምክንያት ብምግባር ዝነጥፉ ዘለዉ ፖሎቲካዊ ሓይልታት፡ ናይ ህዝብታትና መሰረታዊ ጥቕምታት ኣብ ምጥባቕ፡ ድሕረ ባይትኦም ይኹን ናይ ሎሚ ንጥፊታቶም፡ ሕቶ ከልዕል ይረከብ። ሓደ ሓደ ዝቀላቐሉ ዘለዉ ፖሎቲካዊ ምንቅስቓሳት፡ ኣብ ሕሉፍ እዋናት፡ ኣብ ትሕቲ ፋሽስታዊ ስርዓት ሕግደፍ ኣብ ዝለዓለ ጽፍሒ ዝነበሩ፡ ክሳብዚ ቀረባ እዋን ድማ፡ ኣብ ስደት ደሃዮም ዘይሰማዕ ዝነበረዩ፤ ፖሎቲካዊ ዕላማታቶም ከየጸሩ ዝተኣኻኸቡ፡ ኣብ ሕሉፍ ሓርበኛውን ጅግንነታውን ተጋድሎ ሕግሓኤ ተሓቢኦም፡ መሪር ቃንዛ ህዝብታትና ተበሊጾም፡ ንርእስ ፋሽስት ኢሳይያስ ብምትካእ፡ ህልውና ስርዓት ሕግደፍ ንምውሓስ ዝጓዩ ወገናት ንዕዘብ።

ህዝብታት ኤርትራ፡ ቀንዲ ጽልእምን መረረኦምን፡ ኣብ ልዕሊ ውልቀ-ሰባት መራሕቲ ሕግደፍ ኣይኮነን፤ ክኸውንውን ኣይክእልን። እዞም ብብደረጃኡ ኣብ ሓላፍነት ተኸዲጮም፡ ንህዝብታትና ደም ዘንብውን ንሓደጋ ብርሰትን ምብትታንን ዘቃልዑ ዘለዉ ባእታታት፡ ካብ ሰማይ ብዝወረደም መምርሒ ወይ ድማ ፊን ብዝበሎም ስለዝሰርሑ ብፍጹም ኣይኮነን። ናይ ኩሎም ጸረ ህዝቢ ተግባራቶም ቀንዲ መበገሲ፡ ፖሊሲታት፣ ኣዋጃትን መምርሒታትን ፋሽስታዊ ስርዓት ሕግደፍ እዮም። ናይ ኩሎም ጸገማት ህዝብታትና ተሓታቲ፡ ፋሽስታዊ ስርዓት ሕግደፍምበር፡ ውልቀ-ሰባት ንበይኖም ተነጻሎም ብውልቂ ዝሕተቱሉ ኣይኮነን። ስለዝኾነውን፡ ኣብ ልዕሊ ውልቀ-ላዕሊዎት መራሕቲ ብምንጽጻር፡ ንዐኣም ኣልጊሰካ፡ ንስርዓት ሕግደፍ ብምጽጋን ቀጻልነቱ ንምርግጋጽ ዝግበር ዘሎ ጉዳይ፡ ኣብ ልዕሊ ህዝብታትና ካልእ ዝበኣሰ መልክዕ ጥፍኣት ዘሰዕብ እዩ።

ሃገርና ኤርትራ፡ ድሕሪ ውድቀት ፋሽስታዊ ስርዓት ሕግደፍ፡ ብናይ ህዝብታትና ንቑሕ ተሳትፎን ወሳኝነትን ዝጸደቐ ሃገራዊ ቅዋምን ብድምጹ ህዝቢ ዝቐመ ህዝባዊ ዲሞክራሲያዊ መንግስቲ ተመራኣ ንቑድሚት ክትግስግስምበር፡ ብጽገናዊ ለውጢ ካልእ መልክዕ ዝሓዘ ሕግደፍ ስርዓት ጸይራ ፍሒት ክትብል ኣይትኸእልን። ውድብና ሰውራዊ ዲሞክራሲያዊ ግንባር ኤርትራ(ሰደግኤ)፡ ንህዝብን ሃገርን ኤርትራ፡ ኣንጻላዊዎም ካብ ዘሎ ናይ ብርሰትን ምብትታንን ሓደጋ ንምድሓን፡ ኣንጻር ፋሽስታዊ ስርዓት ሕግደፍ፡ ዝካየድ ህዝባዊ ምንቅስቓስ ደገፉ እናረጋገጸ፡ ህዝብና ብሓፈሻ፡ መንእሰይ ወለዶና ድማ ብፍላይ፡ ናይ ሎሚ ኣራግጻኡ ኣጽኒዑ፡ ብሩህ መጻኢኡ ብርሑቕ እናማዕደወ፡ ቃልሱ ከሰላሰል ይህልዎ ኢሉ ይኣምን። ንካልኣይ ጊዜ፡ ካብ ማህጸኑ ብዝወጹ፡ ቆርበት በጊዕ ዝተኸደኑ ተኳሉ ክህመል የብሉን።

**ዜናን ባህልን ቤት-ጽሕፈት፣
ሰውራዊ ዲሞክራሲያዊ ግንባር ኤርትራ(ሰደግኤ)
ጥሪ 2014**